

चंदवाजी थाना पुलिस की बड़ी कार्रवाई: मेडिकल स्टोर से 1 हजार से अधिक नशीली दवाओं के कैप्सूल बरामद, स्टोर संचालक गिरफ्तार

जयपुर



गिरफ्तार मेडिकल स्टोर संचालक।

जयपुर ग्रामीण की चंदवाजी थाना पुलिस और जिला स्पेशल टीम (डीएसटी) ने बड़ी कार्रवाई करते हुए मेडिकल स्टोर पर छापेमारी करते हुए नशीली दवा की 1 हजार से अधिक कैप्सूल बरामद किए हैं। पुलिस ने कार्रवाई के दौरान मेडिकल स्टोर संचालक को गिरफ्तार किया है। चंदवाजी थानाधिकारी जितेंद्र गंगवानी ने बताया कि चंदवाजी थाना इलाके के चौमू रोड स्थित देव नारायण मेडिकल स्टोर पर अवैध नशीली दवाइयां बेचे जाने की सूचनाएं मिल रही थी।

जिस पर चंदवाजी थाना पुलिस और डीएसटी ने संदिग्धों पर नजर रखते हुए शुक्रवार को छापेमारी करते हुए प्रतिबंधित पेरासिटामोल डाइसाइक्लोमाइन हाइड्रोक्लोराइड ट्रामाडोल हाइड्रोक्लोराइड कैप्सूल (नशीली दवा) के 760 कैप्सूल और अल्प्राजोलम के 280 टैबलेट जब्त की। पुलिस ने मेडिकल स्टोर संचालक सुंदर का बास चंदवाजी निवासी महेन्द्र कुमार प्रजापत (28) को एनडीपीएस एक्ट में गिरफ्तार किया है। पुलिस द्वारा आरोपी से पूछताछ में अवैध नशीली दवाइयां ट्रामाडोल हाइड्रोक्लोराइड कैप्सूल बेचने व खरीदने के पूरे नेटवर्क को खंगाला जा रहा है। चंदवाजी थानाधिकारी जितेंद्र गंगवानी ने बताया कि चंदवाजी इलाके में मादक पदार्थ व आपराधिक गतिविधियों पर पुलिस द्वारा पैनी नजर रखी जा रही है। फिलहाल पुलिस आरोपी से पूछताछ कर रही है।

Source: <https://www.bhaskar.com/local/rajasthan/jaipur/news/more-than-1-thousand-drug-capsules-recovered-from-medical-store-store-operator-arrested-129237774.html>